

- भारतीय अंतरिक्ष यात्री शुभांशु शुक्ला स्पेसएक्स ड्रैगन अंतरिक्ष यान पर सवार होकर एक्सओम-4 मिशन के लिए रवाना ।
- लोकतंत्र को बचाने के लिए बलिदान देने वालों को श्रद्धांजलि देने के लिए आज देशभर में संविधान हत्या दिवस मनाया जा रहा है ।
- लिटिल अंडमान में "वैज्ञानिक मधुमक्खी पालन" पर आज दो दिवसीय प्रशिक्षण कार्यक्रम का उद्घाटन ।
- श्री विजयपुरम में तीस जून से सर्किट कोर्ट आयोजित की जाएगी ।

<><><><><><><><>

भारत के शुभांशु शुक्ला ने तीन अन्य अंतरिक्ष यात्रियों के साथ स्पेसएक्स ड्रैगन अंतरिक्ष यान पर सवार होकर एक्सओम-4 मिशन के लिये कैंनेडी अंतरिक्ष केन्द्र से दोपहर 12 बजकर एक मिनट पर उड़ान भरी। इस महत्वपूर्ण उपलब्धि के बाद ग्रुप कैप्टन शुक्ला ने अंतरिक्ष से एक संदेश भेजा, जिसमें उन्होंने कहा कि यह एक अद्भुत यात्रा है। उन्होंने कहा कि भारत 41 साल बाद एक बार फिर अंतरिक्ष में है। ग्रुप कैप्टन शुक्ला ने यह भी कहा कि यह यात्रा अंतर्राष्ट्रीय अंतरिक्ष स्टेशन की शुरुआत नहीं है, बल्कि भारत के मानव अंतरिक्ष कार्यक्रम की शुरुआत है। तीन अप्रैल 1984 को राकेश शर्मा के बाद शुभांशु शुक्ला अंतरिक्ष में जाने वाले पहले भारतीय हैं। इसरो ने एक सोशल मीडिया पोस्ट में बताया कि एक्सओम 4 कल भारतीय समयानुसार शाम साढ़े चार बजे अंतर्राष्ट्रीय अंतरिक्ष स्टेशन से डॉक करेगा। अंतर्राष्ट्रीय अंतरिक्ष स्टेशन पर चालक दल लगभग दो सप्ताह बिताएंगे, जहाँ वे माइक्रोग्रैविटी अनुसंधान, प्रौद्योगिकी प्रदर्शन और आउटरीच कार्यक्रम आयोजित करेंगे। इस बीच, राष्ट्रपति द्रौपदी मुर्मु ने कहा है कि ग्रुप कैप्टन शुभांशु शुक्ला ने अंतरिक्ष में भारत के लिए एक नया मील का पत्थर स्थापित किया है। उन्होंने कहा कि पूरा देश उनकी इस उपलब्धि से उत्साहित और गौरवान्वित है।

<><><><><><><><>

आज संविधान हत्या दिवस के अवसर पर प्रधानमंत्री नरेंद्र मोदी ने आपातकाल के खिलाफ लड़ाई में डटे रहने वालों को सलाम किया। सोशल मीडिया पर पोस्ट में श्री मोदी ने कहा कि आज देश भारत के लोकतांत्रिक इतिहास के सबसे काले अध्यायों में से एक को पचास साल पूरे कर रहा है। उन्होंने कहा कि इस दिन भारतीय संविधान में निहित मूल्यों को दरकिनार कर दिया गया मौलिक अधिकारों को निलंबित कर दिया गया। प्रेस की स्वतंत्रता को खत्म कर दिया गया और कई राजनीतिक नेताओं, सामाजिक कार्यकर्ताओं, छात्रों और नागरिकों को जेल में डाल दिया गया। प्रधानमंत्री ने कहा कि आपातकाल के दौरान देश भर के लोगों, विभिन्न विचारधाराओं और सभी क्षेत्रों के लोगों ने भारत के लोकतांत्रिक ताने-बाने की रक्षा करने और उन आदर्शों को संरक्षित करने के उद्देश्य से एक-दूसरे के साथ मिलकर काम किया। इसके लिए स्वतंत्रता सेनानियों ने अपना जीवन समर्पित कर दिया था। उन्होंने कहा कि यह उनका सामूहिक संघर्ष था जिसने सुनिश्चित किया कि तत्कालीन कांग्रेस सरकार को लोकतंत्र बहाल करना पड़ा और नए चुनाव कराने पड़े। जिसमें वे बुरी तरह हार गए। श्री मोदी ने संविधान में सिद्धांतों को मजबूत करने और विकसित भारत के अपने दृष्टिकोण को साकार करने के लिए मिलकर काम करने की सरकार की प्रतिबद्धता दोहराई। उन्होंने आशा व्यक्त की कि देश प्रगति की नई ऊंचाइयों को छुएगा और गरीबों तथा वंचितों के सपने पूरे करेगा।

<><><><><><><><>

भारतीय जनता पार्टी की द्वीपसमूह इकाई ने आज 1975 में आपातकाल लागू होने की याद में डॉ. श्यामा प्रसाद मुखर्जी भवन में काला दिवस मनाया। कार्यक्रम में वीडियो प्रस्तुति के माध्यम से आपातकाल की स्थिति को स्पष्ट रूप से दर्शाया गया। कार्यक्रम में एक प्रदर्शनी लगाई गई, जिसमें आपातकाल का विरोध करने वालों की दुर्लभ तस्वीरें, अभिलेखीय दस्तावेज़ और व्यक्तिगत साक्ष्य प्रदर्शित किए गए। कार्यक्रम का संचालन भाजपा महिला मोर्चा की राज्य सह-प्रभारी और राज्य अध्यक्ष भाम्पा बनर्जी ने किया। इस अवसर पर अपने संबोधन में प्रदेश भाजपा अध्यक्ष अजय बैरागी ने भारतीय इतिहास में इस काल को याद रखने के महत्व पर प्रकाश डाला। प्रदेश सह-प्रभारी और प्रदेश सचिव डॉ. आर. देवदास ने युवाओं एवं भावी पीढ़ियों के लिए इन विचारों की प्रासंगिकता पर बल दिया।

<><><><><><><><>

शिक्षा निदेशालय की विज्ञान शाखा की ओर से नशा विरोधी जागरूकता कार्यक्रम के तहत आज राज्य पुस्तकालय में 'पेंटिंग दिवस' आयोजित किया गया। इस कार्यक्रम में विभिन्न विद्यालयों के 100 से अधिक विद्यार्थियों ने भाग लिया। कक्षा छठीं से बारहवीं तक के विद्यार्थियों को दो श्रेणियों में बांटा गया। जूनियर श्रेणी में "नशे को न कहें" विषय पर पोस्टर मेकिंग प्रतियोगिता आयोजित की गई, जबकि सीनियर श्रेणी में विद्यार्थियों ने नशीली दवाओं के उपयोग के खिलाफ टी-शर्ट के लिए रंगीन लोगो डिजाइन किए। 'वैल्यू ट्री' नामक एक आकर्षक गतिविधि भी आयोजित की गई, जिसमें विद्यार्थियों ने अपने व्यक्तिगत मूल्यों को साझा किया, जो उन्हें अनुशासित और सार्थक जीवन जीने में मदद करते हैं। इन मूल्यों का उद्देश्य छात्रों में जागरूकता पैदा करना और नशा-मुक्त व्यवहार को बढ़ावा देना है। इस अवसर पर शिक्षा निदेशक विक्रम सिंह ने प्रतिभागियों को नशीली दवाओं से दूर रहने के लिए प्रोत्साहित किया। कल सुबह 10 बजे राष्ट्रीय स्मारक सेल्यूलर जेल परिसर से नशा-विरोधी जागरूकता रैली निकाली जाएगी, जो राज्य पुस्तकालय में आकर सम्पन्न होगी।

लिटिल अंडमान स्थित कृषि विभाग ने आज रामकृष्णपुर गांव में "वैज्ञानिक मधुमक्खी पालन" पर दो दिवसीय प्रशिक्षण कार्यक्रम का उद्घाटन किया। राष्ट्रीय मधुमक्खी पालन और शहद मिशन कृषि एवं किसान कल्याण मंत्रालय के तहत उच्च मूल्य कृषि विकास एजेंसी के सहयोग से आयोजित इस कार्यक्रम का उद्घाटन मुख्य अतिथि पंचायत प्रमुख एस. परमनाथन ने किया। कृषि सहायक निदेशक श्रीदेवी ने शहद उत्पादन को बढ़ावा देने के लिए वैज्ञानिक मधुमक्खी पालन के महत्व पर प्रकाश डाला।

श्री विजयपुरम में सर्किट कोर्ट की बैठक तीस जून से दस जुलाई तक आयोजित की जाएगी। कलकत्ता उच्च न्यायालय के न्यायाधीश न्यायमूर्ति कौसिक चन्दा और न्यायमूर्ति कृष्णा राव मामलों की सुनवाई करेंगे।

अंडमान निकोबार शतरंज एसोसिएशन 6 जुलाई को आरजीटी पब्लिक स्कूल में अंडमान निकोबार राज्य अंडर-11 शतरंज चैंपियनशिप-सह-चयन ट्रायल आयोजित करेगा। इस आयोजन का उद्देश्य आगामी 38वीं राष्ट्रीय अंडर-11 शतरंज चैंपियनशिप के लिए खिलाड़ियों का चयन करना है, जो 2 से 8 अगस्त तक महाराष्ट्र में आयोजित की जाएगी। 1 जनवरी 2014 या उसके बाद जन्मे खिलाड़ी अंडर 11 इस चैंपियनशिप में भाग लेने के पात्र हैं। वर्ष 2025-2026 के लिए एआईसीएफ पंजीकरण अनिवार्य है। इच्छुक खिलाड़ी अपनी प्रविष्टियाँ एसोसिएशन में सुबह 10 बजे से शाम 5:30 बजे के बीच 4 जुलाई शाम 5.30 बजे तक जमा कर सकते हैं।

इग्नू ने जुलाई 2025 सत्र से ओडीएल मोड के माध्यम से चार वर्षीय स्नातक कार्यक्रम के तहत गृह विज्ञान विषय शुरू किया है। कार्यक्रम की न्यूनतम अवधि तीन वर्ष और अधिकतम छह वर्ष होगी। प्रवेश प्रक्रिया पूरी तरह से ऑनलाइन है, जिसकी अंतिम तिथि 15 जुलाई है।

महात्मा गांधी राजकीय महाविद्यालय, मायाबंदर में, शैक्षणिक सत्र 2025-26 के लिए आवश्यकता के अनुसार यूजी पाठ्यक्रमों के लिए विभिन्न विषयों में अतिथि प्रवक्ताओं का एक पैनल तैयार किया जा रहा है। अब उम्मीदवार पांच जुलाई तक आवेदन कर सकते हैं।

बफल रेंज में कल फायरिंग अभ्यास किया जाएगा। अभ्यास सुबह नौ बजे से दिन में एक बजे तक, दो बजे से भाम पांच बजे तक और भाम साढ़े पांच बजे से रात साढ़े सात बजे तक चलेगा। इस दौरान सभी संबंधितों से अपने वाहनों और मवेशियों को फायरिंग क्षेत्र से दूर रखने को कहा गया है।

अंडमान निकोबार विद्युत श्रमिक संघ ने उप-राज्यपाल एडमिरल डी के जोशी से कोविड-19 और आकस्मिक दुर्घटनाओं में सरकारी कर्मचारियों के परिजनों को नियुक्ति दिए जाने की मांग की है। प्रशासन से अनुरोध किया गया है कि इस नियुक्ति की प्रक्रिया को प्राथमिकता के आधार पर पूरा किया जाए। साथ ही विभागों में खाली पड़े ग्रुप-सी के पदों को जल्द भरा जाए।

<><><><><><><>